

IT-TIENI PARTI

QORTI CIVILI — PRIM'AWLA

31 ta' Jannar, 1959

Imhalef:—

Onor. Dr. A. V. Camilleri, B.Litt., LL.D.

Paul Mercleca, A. & C.E.

versus

Nutar Dr. Vincenzo Gatt ne.

**Taxxa tas-Suċċessjoni — Konsolidazzjoni tal-Użufrutt —
Art. 92(1) tal-Kap. 70.**

Meta tmur persuna li kienet t'ppossjedi l-użufrutt ta' fondi provenjenti minn fontijiet diversi u għalhekk topera ruħha l-konsolidazzjoni tal-użufrutt man-nuda proprjetà favur il-persuni li kellhom din il-proprjetà nuda, il-valur tal-konsolidazzjoni, u kwindi l-ikkwidazzjoni tat-taxxa tas-suċċessjoni fuq dik il-konsolidazzjoni, għandhom jitqiesu mhux billi jiġu kunsidrati bħala assi uniku u waħdani danek il-konsolidazzjonijiet, u tiġi kalkulata t-taxxa fuq l-ammont kollu tagħhom flimkien, imma billi kull konsolidazzjoni tiġi kunsidrata għaliha wehedha u t-taxxa tiġi kalkulata fuq l-ammont hekk meqjus.

Dawn id-devoluzzjonijiet li k'en investit bihom l-użufruttwarju bla ebda poter li jiddisponi minnhom ma' mewtu, u li jgħorġu mill-assi patrimonjali tiegħu mad-deċess tiegħu, għandhom ikunu kunsidrati bħala assijiet separati u distinti mill-assi tad-deċus, suġġetti għat-taxxa fuq l-assi a karigu ta' min tgħaddi fih il-konsolidazzjoni, u għat-taxxa tas-suċċessjoni regolabbli skond rati varjanti dipendenti mill-grad ta' parentela tad-debitur tat-taxxa mal-użufruttwarju.

Il-Qorti:— Rat l-att taċ-ċitazzjoni li bih l-atturi, wara li jippremettu illi, billi Elena armla ta' Ruggero Borg, li mietet fis-16 ta' Jannar 1955, halliet, barra minn beni ta' proprjetà tagħha, beni li kienet tippossjedi b'użufrutt lilha mħolli minn Costantina Borg u beni oħra b'użufrutt lilha mħolli minn żewġha Ruggero Borg bit-testment tiegħu fi-

attijiet tan-Nutar Luigi Gauci tal-31 ta' Ottubru 1917 (dok. A), u l-proprjetà ta' dawn il-beni, meta spiċċa l-użufrutt ta' Elena Borg, iddevolviet "per intermedias personas" a favur tal-atturi (dok. B), mentri l-proprjetà tal-beni provenjenti minn Costantina Borg, skond it-testment tagħha fl-attijiet tan-Nutar Angelo Cachia tal-15 ta' Diċembru 1928 (dok. C) iddevolviet a favur tan-neputijiet tagħha Grazia u Giuseppina adwa Camilleri; u billi dawn il-beni, skond il-provenjenza rispettiva tagħhom, jiffurmaw kull grupp ta' beni assi għaliek; u billi, non ostanti l-protesti tal-atturi, il-konvenut ikkunsidrahom u ntaxxahom bħala assi uniku (dok. D u E); premessi d-dikjarazzjonijiet u l-provvedimenti opportuni, talbu li jiġi dikjarat u deċiż illi l-imsemmija be devo'uti a favur tal-atturi minn l-assi ta' Ruggero Borg għandhom jiġu kunsidrati u taxxati bħala assi separat mill-beni oħra li ġew devoluti a favur ta' Grazia u Giuseppina Camilleri mill-assi ta' Costantina Borg, u kwindi l-likwidazzjoni tat-taxxa magħmula mill-konvenut tiġi riveduta u korretta analogament, u jiġi l-konvenut kundannat iħallas u jirrestitwixxi lill-atturi l-eċċess li jirriżulta li kienu ħallsu. Bl-ispejjeż;

Rat in-nota tal-eċċezzjonijiet tal-konvenut nomine, li biha qal illi l-konsolidazzjonijiet tal-użufrutt imsemmija fl-att taċ-ċitazzjoni ġew sewwa kunsidrati għall-fini tal-likwidazzjoni tat-taxxa fuq l-assi u fuq is-suċċessjoni bħala assi wieħed, ċjoè bħala devoluzzjoni unika li ġiet mill-mewt ta' Elena Borg fis-16 ta' Jannar 1953 (u mhux 1955, kif erroneament indikat fl-att taċ-ċitazzjoni), u għalhekk id-domaudi dedotti fl-istess ċitazzjoni huma infondati fl-ligi, u għandhom jiġi miċħuda; bl-ispejjes;

Omissis;

Ikkunsidrat:

Illi gabel xejn jingħad li f'materja ta' ligijiet tributarji, bħal ma hija ndubbjament il-Ligi tat-Taxxa tas-Suċċessjonijiet u Donazzjonijiet. l-interpretazzjoni tagħhom għandha ssegwi r-regoli tal-ermenewtika, l-ewwel grammatikali u letterali (ara Appell 7 ta' Diċembru 1921

"Manchè vs. Huber ne.", u Appell "Ferranti Darbois vs. Huber ne." 14 ta' Dicembru 1921), u fit-tieni lok logika, li minnhom jigu deżunti l-ispirtu u l-kliem tal-istess ligi; u fil-każ ta' dubju u oskurità tal-istess ligi dwar l-estensjoni tal-imposta, dan l-istess dubju għandu jigi pjuttost riżolut f'sens affermattiv, għar-raġuni li f'ligijiet simili huwa nieqes l-element tal-odjożità u penalità, in kwantu l-istess normi legiżlattivi li fuqhom qegħdin nitkelmu huma ispirati mill-konċett tal-ugwaljanza taċ-ċitadini, skond u in proporzjon tal-gid tagħhom fil-konkors dwar il-piżijiet tal-Istat, li għandu taht idejh it-treġija tal-kondizzjonijiet vitali tal-gid generali tal-kommunità (ara Dr. Giovanni Vignali, *Le Tasse di Registro nella Teoria del Diritto Positivo Italiano*, Vol. 1, mill-paġ. 130 sa 135, Ediz. Milano, Soc. Edit. Libreria 1907 u 1908; u Avukat Paolo Clementini, *Leggi sul Registro Annotato*, Vol. I, paġ. XXXII Pre-nozioni paragrafo 6, Tip. Edit. Torinese 1907; u Giuseppe Nina, *Monografia sulla Tassa di Registro*, paragrafo 14 bis, 1913; u Cavaliere Luigi Princivalle, *Volume II*, parag. 7. *Le Tasse di Registro*, Torino, Fratelli Bocea editori. 1899);

Jingħad ukoll li l-ekwità ma għandhiex raġuni li tiġi eżerċitata fil-interpretazzjoni tal-ligijiet "in materia"; l-għaliex hija l-ligi li għandha tiġi operata. Din l-istess ligi, li hafna drabi tiddipartixxi mir-regoli tad-dritt Komuni, ma timplikax, però, li dan l-aħħar Dritt imsemmi, f'każi ta' xi materji kontroversi u mhux preveduti fil-ligi speċjali, jigi jitlef l-effikaċja tiegħu; anzi, skond id-dritt u l-logika (għaliex l-indoli ta' din il-ligi speċjali timponi li tkun applikata skond l-idejiet u l-metodi li jirregolaw id-Dritt Civili, li huwa l-gwida fil-gudizzju prattiku tal-kwistjonijiet li jipprezentaw ruħhom fil-applikazzjoni tat-taxxa, fejn u meta ma jkunx b'xi espliċita u speċjali dispożizzjoni derogat), l-istess għandu jibqa' japplika in forza ta' dik l-istess ugwaljanza li l-partijiet għandhom li jirregolaw l-interessi tagħhom, u li jipproteġu l-istess drittijiet li jkollhom quddiem il-Qorti. Del resto, fil-ligi tagħna dan hu rikonoxxut, apparti mill-fatt li l-kulturi ta' din ix-xjenza jsostnu kollha dan il-prinċipju, mill-art. 50(1) tal-Kap. 70;

Ikkunsidrat;

Illi, stabbliġ dan li hawn fuq intqal, jingħad li l-fatti li taw lok għall-kawża odjerna huma dawn li sejr in jigu relatati;

Elena armla minn Ruggero Borg, li giet nieqsa għall-hajjin fis-16 ta' Jannar 1953, apparti mill-beni partikulari tagħha li kellha, kienet giet minn oħtha Costantina Borg mart Emmanuele, li mietet f'Marzu 1933, b'testment "unica charta" magħmul fl-attijiet tan-Nutar Angelo Cachia tal-15 ta' Diċembru 1926 (dok. C fol. 19 tal-proċess), aġġuntiv għal testment iehor minnhom magħmul fl-attijiet tan-Nutar Francesco Giorgio Schembri tas-16 ta' Gunju 1921, nominata użufruttwarja f'terza parti tal-assi tagħha ereditarju, b'dan li l-kwota mħollija kif fuq intqal kellha, wara l-mewt tagħha, tghaddi lill-eredi universali minnha istitwiti, u ċjoè lil Grazia u Giuseppina aħwa Camilleri, tfal ta' huha Salvatore Camilleri. L-istess Elena mart Ruggero Borg kienet tippossjedi wkoll beni in użufrutt li kienu ġew lilha mħollija mill-istess żewġha bit-testment tiegħu fl-attijiet tan-Nutar Luigi Gauci tal-31 ta' t'Otubru 1917 (dok. A fol. 6 tal-proċess); liema beni kienu mit-testatur ġew imħollija in proprjetà lill-ħutu Michel'Angelo Borg u Emmanue'e Borg, terz kull wiehed, u t-terza parti l-oħra lil Mariana armla minn Andrea Farrugia, bis-sostituzzjoni volgari reċiproka a favur tagħhom stess fil-każ li xi wiehed minnhom ma jkunx jista' jew ma jkunx irid jaċċetta l-kwota tiegħu, u ma jkollux tfal jew dixxendenti mwielda jew li jitwieldu l-quddiem, u favur ta' dawn l-aħħar fil-każ li ma jkollhomx tfa'. L-atturi, mhux in kontestazzjoni, skond l-arblu ġenealogiku (dok. B) eżibit, jitnisslu mill-eredi fuq insem-mija tad-decujus Ruggero Borg;

Ikkunsidrat;

Illi l-fatti relatati fuq mħumiex in kontestazzjoni bejn il-kontendenti. Il-kwistjoni li qegħdha tagħta ruhha fil-kawża odjerna tista' tiġi rijassunta f'dan li sejjer jingħad;

Meta giet nieqsa għall-hajjin Elena armla Borg, il-kon-

venut nomine, wara li ssepara l-beni partikulari ta' Elena armla minn Ruggero Borg, u li l-istess kienet tippossjedi "in piena proprietà", dwar dawk il-beni li hija kienet tippossjedi "in usufrutto", u li kienu provenjenti minn fontijiet testamentarji diversi, u li dwarhom, dawk provenjenti minn oħtra Costantina Borg nee Camilleri in-nuda proprjetà kienet tappartjeni lill-imsemmija Grazia u Giuseppina uħed Salvatore Camilleri, u dawk provenjenti minn żewġha Ruggero Borg, li n-nuda proprjeta tagħhom "per intermediarias personas" kienet għaddiet fl-atturi, ikkunsidrahom u kkalkulahom, għall-finijiet tax-taxxa, bhala assi uniku u waħdani, b'mod li l-"estate duty" giet, fil-kalkolu kif sar, aktar milli kienet tiġi kieku ġew maqsuma fuq żewġ assijiet separati. Infatti, waqt li l-valur tal-konsolidazzjoni li saret a favur tal-atturi kienet ta' £716. 4. 10, u kwindi inferjuri għal £1000, il-konvenut nomine zied dik is-somma (£716. 4. 10) mas-somma ta' £2132. 5. 1, valur tal-konsolidazzjoni li saret favur l-eredi ta' Costantina Borg, b'manjera li giet superata s-somma ta' £1000, u b'dan il-mod mhux biss żdiedet il-perċentwali tat-taxxa tal-"estate duty", imma l-konsolidazzjoni giet kunsidrata bhala sugġetta għat-taxxa tas-suċċessjoni wkoll, u b'hekk giet kalkulata bil-perċentwali ta' 12%, mentri din, skond il-liġi, ma hix dovuta fil-każ illi l-valur tal-proprjeta ogġett tal-konsolidazzjoni ma jissuperax l-£1000. L-atturi, li hallsu t-taxxa kif fissata bir-riżerva li jgħibu l-quddiem il-kawża preżenti, jippretendu li l-konsolidazzjoni tal-użufrutt favur tagħhom hija assi separat mill-konsolidazzjoni operata favur l-eredi ta' Costantina Borg, u li in konsegwenza, mentri l-likwidazzjoni tat-taxxa, fuq l-assi kif magħmula mill-konvenut nomine hija erronea u eċċessivament taxxata, it-taxxa tas-suċċessjoni mhix dovuta, skond it-tieni skeda, l-għaliex ma tis-superax l-£1000;

Ikkunsidrat;

Uli in tema legali partikulari jista' jiġi affermat illi l-liġi mdawhha taħt il-kopja tal-Edizzjoni Riveduta tal-Liġijiet ta' Malta tikkontempla żewġ kategoriji ta' taxxa, u oġġe l-"estate tax", li tikkolpaxxi l-eredità bhala unità globali, u s-"succession duty", li hija bażata fuq il-grad ta' konnes-

sjoni bejn id-deċiżus jew donanti mill-parti l-waħda, u l-eredi, legatarju u donatarju, mill-parti l-oħra;

Illi fl-art. 3 ta' dik l-istess liġi l-legislatur enunċja l-prinċipju ġenerali li għandu jirregola l-applikabbiltà ta' dak l-istess statut, li in segwitu applika fid-dettall tal-kazijiet kontemplati fl-art. 51, 80, 86, 87 u 97, mentri fl-art. 4 minnu ġew kompriki kazijiet għall-estensjoni ta' dak il-prinċipju lil ċerti istituti ġuridiċi li għall-finijiet tat-tassazzjoni jistgħu u setgħu jipparifikaw ruħhom lit-trasferimenti "causa mortis" jew "inter vivos" b'titolu gratuwitu, u għall-kazijiet oħra, sabiex tiġi prevenuta l-evażżjoni jew interpretazzjoni kuntrarja għall-ispirtu jew għall-prinċipju predominanti fl-istess liġi;

Illi fl-art. 4(1) (a) huma kunsidrati bhala trasmissjonijiet tassabbli anki l-konsolidazzjonijiet tal-użufrutt man-nuda proprjetà, tkun xi tkun il-kawża, basta li tavvera ruħha mhux per mezz ta' att oneruż, salv dak li jingħad eċċezzjonalment dwar it-trasferimenti tal-konsolidazzjoni tal-użufrutt għall-perijodu ta' għaxar snin li jkun baqa' jew anqas ta' karattru oneruż imsemmi f'dak is-subparagrafu; liċna "proviso" ma jinteressax il-kawża odjerna;

Illi minn dan id-dispost jidher li l-legislatur, fil-każ li n-nuda proprjetà tiġi akkwistata b'suċċessjoni jew donazzjoni, ma kellux l-intenzjoni jaggrava bit-taxxa immedjata lill-kontribwenti anki bil-godiment inerenti għall-proprjetà, li ma jkunx għadda immedjatament f'idejha mit-titolu li minnu tkun trisslet, imma wera ċar li ried jimponi l-perċezzjoni ta' imposta f'żewġ stadji, u ċjoè wiehed mat-trasmissjoni tal-proprjetà svestita mill-godiment, "nuda proprietas" u l-iehor mal-mewt ta' min kien qieghed igawdi l-użufrutt, ċjoè mal-konsolidazzjoni tal-użufrutt fin-"nusus proprietarius"; b'mod li ġie jafferma l-karattru komplementari tal-imposta ta' konsolidazzjoni, l-għaliex l-istess, kif hu risaput u ritenut mid-dottrina "in subjecta materia", hija parti ta' imposta ta' trasferiment, u integra dik l-istess imposta, jew dak l-istess tribut, li jkun ġie mħallas mat-trasmissjoni tan-nuda proprjetà;

Illi dan il-fatt, rikonoxxut fid-dritt in materja, inissel mieghu fatt jew rapport ġuridiku ieħor, u èjoè r-rabta jew vinkolu dirett tal-kontribwenti, proprjetarju nudu, li fuqu huwa riversat il-hlas tat-taxxa tal-konsolidament tal-użufrutt, mat-trasmissjoni jew suċċessjoni tal-persuna deċessa li tkun iddisponiet sew minn "nuda proprietas" kemm mill-użufrutt, u mhux ġa mal-użufruttwarju, kif del resto huwa stabbilit fid-Dritt Ċivili. Fil-verità jingħad li l-ġurisprudenza in materja taqbel ma' dan il-hsieb u din il-konklużjoni. Infatti, il-Qorti tal-Appell ta' Torin, fil-kawża "Fiacchetti vs. Tonello", deċiża fl-ewwel ta' Frar 1911 (Diritto Finanziario pag. 605, u Rivista Tributaria pag. 596, riportata fir-Repertorio di Giurisprudenza Italiana Volume XIII, pag. 482, taht it-Titolu "Tassa Successione", no. 3) affermat li:— "La tassa di consolidazione dell'usufrutto alla nuda proprietà non fa parte della successione dell'usufruttuario decesso, ma di quella del primitivo decujus, che dispose della nuda proprietà dei suoi beni";

Illi l-ligi speċjali "de qua dicimus", fl-ewwel erbgħa titoli (Tit. I "Estate Duty", Tit. II "Succession Duty", Tit. III "Legacy Duty") tikkontempla trasferimenti ta' beni "causa mortis" sew a titolu universali sew a titolu partikulari, tant fil-każi li jkun tali in forza tad-Dritt Ċivili, kemm jekk l-istess beni ġew parifikati għall-finijiet u effetti tal-istess ligi tributarja; imma tirrigwarda dejjem beni li min ikun ġie nieqes seta' jiddisponi minnhom, jew li għall-finijiet tal-istess ligi speċjali huma kunsidrati bhala sugġett ta' rinunzja mill-parti tal-persuna li tkun ġiet nieqsa għall-hajjin waqt li tkun għada hajja a favur ta' persuna li tkun kunsidrata bhala eredi jew legatarju, jew li jkunu ġew donati mill-mejjet f'hajtu għal wara mewtu; liema trasmissjonijiet ta' beni "causa mortis" per mezz ta' att' "inter vivos" huma ekwiparati għall-att tas-suċċessjoni. Fit-Titolu IV tal-istess ligi ("Duties on Devolution of Usufruct or other Enjoyment etc. — ara pag. 1957 Kap. 70 Vol. IV tal-Ediz. Riveduta tal-Liġijiet ta' Malta) huma kontemplati beni oħra li l-mejjet seta' jkun jippossjedi, li dwarhom ma kellux il-fakoltà li jiddisponi minnhom, u li bil-mewt tiegħu kellhom jippervjenu lil determinati persuni

indipendentement mill-volontà tal-mejjet (waqt il-hajja tiegħu), jew minn xi dispożizzjoni tal-ligi;

Dawn it-trasmissjonijiet ta' beni fuq kwalifikati, li d-dritt tagħhom jinsab fit-titolu li jkun holoqhom, bil-mewt ta' persuna li tiġi nieqsa, u li tkun gawdiethom fil-hajja bla fakoltà li tiddisponi minnhom, ji spjegaw l-effikaċja tagħhom; fi kjiem ieħor, id-dritt li jkun eżistenti fil-benefiċċjat, bil-mewt ta' min ikun qiegħed igawdihom, isir effikaċi u effettiv. Dwar dawn il-beni, il-ligi partikulari, fis-sezzjoni 86 tipprovdi li għandhom jiġu kunsidrati bħala assi distint u separat mill-assi patrimonjali tal-persuna li tkun giet nieqsa. Dan id-dispost fuq citat għandu jiġi allaċċjat u kunsidrat mas-sezzjoni l-oħra tal-istess ligi, in forza tal-prinċipju interpretattiv tat-"tota lege perspecta", mad-dispost 56(2) tal-istess statut, fejn hija disposta l-likwidazzjoni tat-taxxa fuq l-assi, li għandha tiġi determinata fuq il-gabra kollha tal-beni sugġetti għat-taxxa li flimkien jagħmlu l-assi kollu tal-mejjet, u li minnhom huwa (il-mejjet) kien jista' jiddisponi fiż-żmien tal-mewt tiegħu, b'eskluzjoni ta' dawk il-beni li jispiċċaw jew li johorġu mill-patrimonju tiegħu ma' mewtu. Fis-sezzjoni 87 tal-istess ligi, mbgħad, l-istess legiſlatur ippartikolareggja l-konsolidazzjoni tal-użufrutt man-nuda proprjetà, u mpona r-regola generikament apposta fid-disposti ta' qabel inpartikulari għall-każ, fost oħrajn, tal-konsolidazzjoni tal-użufrutt mal-proprjetà nuda, billi ddispona li l-istess beni li jkollhom jiġu konsolidati għandhom jiġu kunsidrati bħala assi distint u separat minn dak partikulari tal-użufruttwarju li jkun għe nieqes għall-hajjin. Huwa evidenti li dan sar mill-legiſlatur, li għallex il-beni li ma setgħax jiddisponi minnhom it-titolari (użufruttwarju) mal-mewt tiegħu johorġu mill-patrimonju tiegħu u jgħaddu f'persuni oħra mgħajjta għalihom mid-deċujus, li jkun holoq bit-titolu d-dritt tagħhom, u ma jid-dixxendux mis-suċċessjoni tat-titolari, li minnu ma setgħux jtnaisha, la in virtù ta' testment u lanqas in forza ta' suċċessjoni legittima. Del resto, kienet tkun ingustizzja naturali, palezi u ċara, kieku l-legiſlatur iddispona li l-beni li ma setgħax jiddisponi minnhom l-użufruttwarju kellhom jiġu kunsidrati bħala parti mill-assi patrimonjali tiegħu;

Ikkunsidrat;

Illi minn dan li fuq intqal jitnissel:—

1. Illi l-ligi speċjali tagħmel differenza dwar it-trasmissjonijiet jew devoluzzjonijiet ta' proprjetà "causa mortis" bejn (a) il-beni proprji u partikulari tad-deċujis, u li seta' jiddisponi minnhom għal wara mewtu, u (b) dawk l-istess beni li d-deċujus f'hajtu kien igawdi, imma li dwarhom huwa ma setgħax jiddisponi fiż-żmien tal-mewt tiegħu, l-għaliex dik id-dgawdija kienet tispicċa bil-mewt tiegħu, dak l-istess dritt ta' dgawdija kien johrog mill-patrimonju tiegħu skond it-titolu li jkun giebu in eżistenza u holqu (ara art. 56(2) u 86(1) tal-Kap. 70);

2. Illi l-"estate duty" tithallas fuq il-proprjetà kollha tad-deċujus li tkun partikulari tiegħu u li minnha huwa seta' jiddisponi fiż-żmien tal-mewt tiegħu għal wara d-deċess tiegħu, iżda huma esklużi minn dak il-patrimonju dawk il-beni li huwa kellu u li kellhom jispicċaw u johorgu mill-patrimonju tiegħu mal-mewt (ara art. 56(1) u (2) Kap. 70);

3. Illi huwa wkoll minnu li fid-devoluzzjonijiet ta' proprjetà li minnha d-deċujus ma kellux il-poter fil-hajja li jiddisponi għal wara mewtu, din l-istess proprjetà devoluta għandha tiġi kunsidrata bħala assi għaliex, magħżul u mifrud mill-assi tal-mejjet (ara art. 86(1) u 87(1) Kap. 70), u fuq dak l-assi għaliex u separat trid tithallas "estate duty" skond l-ewwel skeda mdahhla fil-ligi li fuqha qegħdin nitke' lmu, differenti minn dik li tithallas għall-istess taxxa fuq l-assi partikulari tad-deċujus (art. 86(2) Kap. 70); imma t-taxxa fuq dawk il-beni konsolidati tmiss lil dawk li favur tagħhom jgħaddi l-użufrutt jew dgawdija, skond l-art. 91(2) tal-istess ligi, jew lil dawk, tkompli tghid il-ligi, li fihom issir il-konsolidazzjoni tal-użufrutt man-nuda proprjetà;

Ikkunsidrat;

Illi mill-art. 91(2) tal-ligi partikulari in diskorso, u mill-prinċipji li jirregolaw u jiġġustifikaw il-ligijiet tribu-

tarji, jidher li d-devoluzzjoni ta' proprjeta' tassoggetta kontribwenti ghat-taxxa in kwantu li favur tieghu tkun bil-mewt ta' persuna ohra għaddiet fih il-proprjeta' devoluta, u kwindi, meta liċ-ċittadin privat ma tmiss ebda proprjeta' bil-mewt ta' persuna ohra, huwa ma għandux jikkontribwixxi għall-ebda tribut; jew, jekk fil-kontingenza tal-mewt ta' persuna ohra tmissu biss parti mid-devoluzzjoni tal-proprjeta' tagħha, huwa, se maj, għandu jikkontribwixxi mit-tribut dovut fil-miżura li tghaddi favur tieghu;

Ikkunsidrat;

Illi, fil-każ in dizamina, il-ligi speċjali hija kompletament siekta dwar kif għandha tiġi regolata t-taxxa jekk fil-persuna li tiġi nieqsa bil-mewt tagħha jiġu jiċċessaw użufrutti diversi, li individwalment jtnisslu minn titoli separati, u li l-konsolidazzjonijiet tagħhom rispettivi jkunu jispettaw lill-eredi benefiċjati jew kjamati għall-eredità tal-primordjali istitwenti differenti; u huwa għalhekk li fl-ipotesi u kontingenza sottomessa wieħed irid jirrikorri għall-prinċipji tad-Dritt Ċivili;

Illi, skond id-Dritt Ċivili, il-legat tal-użufrutt, kif fuq intqal, ma jiffurmaw parti mis-suċċessjoni tal-użufruttwarju deċess, iżda huwa marbut direttament mas-suċċessjoni tad-deċujus li jkun iddispona mill-hwejjeg tieghu, u ċjoè tant minn "nuda proprietas" kemm ukoll mill-użufrutt u godiment tal-beni tieghu, b'mod li l-konsolidazzjoni tal-istess użufrutt issib ir-radiċi tagħha fid-dispożizzjoni tal-aħhar volontà tal-primittiv deċujus;

Illi di fronti għal dan il-prinċipju indiskutibbli, ċivillment rikonoxxut u nkardinat fin-natura tal-istess dispożizzjoni testamentarja, il-konsolidazzjonijiet ta' diversi użufrutti risalenti għal titoli differenti, ta' individwi diversi li jkunu ġew neqsin għall-hajja, u benefiċjanti eredi individwalment u familjarment estranei minn xulxin, ma jistgħux, fil-hsieb konsiderat ta' din il-Qorti, jiġu kunsidrati bhala assi uniku u mifrud waħdani, imma għandhom rispettivament jiġu kalkulati kull użufrutt individwalment, bhala tant assijiet uniċi u separati skond il-persuni li primordjal-

ment ikunu istitwewhom fir-rispettivi attijiet tal-ahhar volontà tagħhom meta ddisponew mill-beni li lilhom kienu jappartjenu. Jekk huwa veru, mbgħad, kif ma jistax jiġi dubitat, li l-ligijiet tributarji għandhom ikunu nterpretati skond il-kliem letterali ċari — “verba edicti servire”, id-dicitura tal-art. 91(2) Kap. 70 tissuffraga din l-interpretazzjoni, apparti li anki l-gustizzja naturali u sostanzjali timmilita favur din il-konklużjoni; l-għaliex il-legislatur, li, kif urejna fuq, ma riedx ikun ingust maċ-ċittadini privati f'dawn il-kontribuzzjonijiet soċjalment neċessarji, ma setgħax kellu fil-menti tiegħu li jgiegħel lill-kontribwenti jas-sogġetta ruħu għal tribut intiz li jolqot mutazzjonijiet devoluttivi bil-fini tal-għajnuna ekonomika tal-Istat, li per sè ma jkunx jimporta għall-privat ebda mutazzjoni favorevoli; l-għaliex fuq il-konsolidament tal-użufrutt tal-eredi ta' Costantina Borg, fil-każ in diżamina, l-atturi ma kienu sejrjn favur tagħhom jirritraw ebda vantaġġ patrimonjali, dak li fi-ahhar mill-ahhar timporta t-tezi konvenuta;

Illi, sabiex din il-Qorti ma tongosx mid-dmirijiet tagħha, u fi-istess hin tkun gusta mal-konvenut nomine, tħoss li għandha tghid, dwar l-argument imnissel mill-konvenut nomine mill-art. 92(1) tal-Kap. 70, li l-istess ma jirradikax il-prinċipju, kif gie affermat b'enfasi kbira mill-konvenut nomine, li fil-konsolidazzjonijiet tal-użufrutti min jiret l-użufrutt huwa marbut direttament mal-użufruttwarju; l-għaliex wara li fi-art. 87(1) u (2) tal-Kap. 70 il-legislatur iddetermina li l-konsolidazzjoni tal-użufrutt mal-proprietà nuda li ssir bil-mewt tal-użufruttwarju, għall-finijiet ta' din il-ligi speċjali, kellha tiġi kunsidrata bħala assi għalieh, liema assi, skond il-valur gust tiegħu hekk magħżul u mifrud, kellu jkun sugġett għat-taxxa fuqu (“estate duty”), u wara li fi-art. 91 indika min għandu jhallas dik l-“estate duty” (ċjoè dawk li favur tagħhom jgħaddi l-użufrutt jew dgawdija, jew li fihom issir il-konsolidazzjoni tal-użufrutt man-“nuda proprietas”, li setgħu jkun u eredi jew legatarji tiegħu, jew wieheċ jew l-iehor minnhom, jew anki estranei jew barranin), meta fi-art. 92 għadda biex jimponi t-taxxa tas-suċċessjoni li hija dovuta mill-persuni fuq imsemmija skond ir-rati miġjubin fit-tieni skeda, tabilfors kellu jikkontempla l-parentela tad-debitur tat-taxxa mal-użufrut-

twarju, inkwantu fi-istess skeda tnejn għoġbu jiddetermi-
na rati diversi għall-persuni hemm imsemmija, fosthom anki
l-barranin, billi kien qiegħed jikkontempla t-taxxa tas-
suċċessjoni. Dan il-fatt però ma jwassalx għall-konsegwen-
za li huwa (il-legislatur) holoq rapport divers mid-Dritt
Ċivili fir-rigwardi tal-materja suċċessorja, imma biss irre-
gola r-rata tat-taxxa fi-interess tal-kontribwenti. Huwa ta'
min josserva, mill-punto di vista tax-xjenza tal-formazzjoni
tal-ligijiet, illi, kieku fil-menti tiegħu l-legislatur kellu vera-
ment il-hsieb li johloq il-prinċipju li fil-konsolidazzjonijiet
tal-użufrutti dik l-istess kompletazzjoni tal-proprjetà kel-
lha tiġi kunsidrata bħala formanti parti mis-suċċessjoni
tal-użufruttwarju, kontra d-Dritt Ċivili, ma kienx sejjer
jgħidu u jafferma indirettament fir-regolament tat-taxxa
tas-suċċessjoni dwar dawn il-ħwejjeg, imma kien indubbja-
ment jasserieh b'artikolu appozitu bħala prinċipju fonda-
mentali revokanti l-prinċipju adottat u aċċettat fid-Dritt
Komuni. Dak li ċar ried il-legislatur huwa li d-devoluzzjoni-
jiet in parola li kien investit bihom l-użufruttwarju bla
ebda poter li jiddisponi minnhom ma' mewtu, u li johorġu
mill-assi patrimonjali tiegħu mad-deċess tiegħu, għand-
hom ikunu kunsidrati bħala assijiet distinti u separati mill-
assi tad-deċujus, sugġett għat-taxxa fuq l-assi; a karigu ta'
min tghaddi fih il-konsolidazzjoni u għat-taxxa tas-suċċes-
sjoni regolabbli skond rati varjanti dipendenti mill-grad
ta' parentela jew le tad-debitur tat-taxxa mal-użufruttwar-
ju;

Illi kwindi, fil-hsieb konsiderat ta' din il-Qorti, l-inter-
pretazzjoni li ta l-konvenut nomine lill-art. 92(1) tal-ligi
"de qua" ma tistax tinkontra l-favur tal-istess Qorti;

Ikkunsidrat;

Illi kwindi tibqa' ferma l-konkluzjoni li għaliha kon-
sideratament waslet din il-Qorti, fis-sens li fil-konkors ta'
diversi użufrutti fil-persuna tad-deċujus risalenti għal
titoli ta' persuni differenti favur eredi estranei minn xulxin,
għandhom jiġu kunsidrati bħala tant assijiet distinti u se-
parati skond il-primordjali testaturi li jkunu bl-attijiet tal-
aħħar volontà rispettivi kkreawhom;

Ikkunsidrat;

Illi, in konsegwenza, it-taxxa imposta mill-konvenut nomine għandha tiġi riveduta u, analogikament għall-konkluzjoni li waslet għaliha din il-Qorti, korretta;

Ikkunsidrat;

Illi mill-attijiet tal-proċess jidher li l-konsolidazzjoni li saret u avverat ruhha fl-instanti tammonta għal £716. 4. 10 (ara dok. D fol. 23 u ta' wara). Fuq dan il-valur it-taxxa fuq l-assi, skond l-ewwel skeda originali, kif emendata u sostitwita bis-sezzjoni 14 tal-Att VII tal-1948, u b'dik tas-sezzjoni 10 tal-Att LV tal-1948, għandha tiġi kalkulata bil-1% (one per cent), u ċjoè, hekk kalkulata, tammonta għal £7. 3. 3. Fuq din is-somma l-instanti jridu wkoll iħallsu l-interessi mill-ġum tat-trasmissjoni (16 ta' Jannar 1953) sal-ġum meta ħallsu t-taxxa (6 ta' Ottubru 1955), li bit-3% jammontaw għal 11s. 6d.;

Illi, in kwantu għat-taxxa tas-suċċessjoni, jingħad li l-instanti ma għandhom iħallsu xejn, l-għaliex skond l-art. 52(3) id-devoluzzjonijiet minhabba mewt ikunu meħlusin mit-taxxa meta l-valur totali nett tal-assi kollu ma jkunx iżjed minn £1000, u fil-każ in diżamina l-assi kollu ma jeċċedix l-£1000, kif jidher mill-attijiet;

Għal dawn il-motivi;

Taqta' u tiddeċidi, prevja l-korrezzjoni tal-att taċ-ċitazzjoni fis-sens li s-sena tal-mewt ta' Elena armla ta' Ruggero Borg, f'lok fl-annu 1955, tiġi sostitwita bl-annu 1953, billi tilqa' t-talba attriċi in kwantu għad-dikjarazzjoni mitluba; tirrivedi u tikkoreġi analogikament, kif fuq intqal fil-paragrafu preċedenti, it-taxxa in kwistjoni; u tikkundanna lill-konvenut nomine jirrestitwixxi lill-instanti l-ammont ta' £98. 17. 10 li huwa żamm in eċċess tat-taxxa; bl-ispejjeż kollha kontra l-konvenut nomine.
